



# LINYON

Piblikasyon Linyon Demokratik Seselwa

Vol. 5

No. 34

Le 18 Oktob, 2021



# KI MANYER NOU ETE EN AN APRE?

## Pa mal ditou!!

**F**odre admet ki bokou dimoun ti enkyet lo sanzman gouvnanman. I pa zis lo kote sa parti ki ti dan gouvnanman avan, ki ti pe sey fer tou manyer pou senm lafreder lo sanzman. Ti osi lo kote LDS ki pa ti tro sir ki manyer keksoz pou deroule.

Enn an apre, pei I kalm. Lord lalwa I aplike. Gouvnanman LDS dirize par Msye Wavel Ramkalwan in komans redres plizyer keksoz ki ti mal e met pei dan en nouvo direksyon. Annou repas lo serten lakonplisman mazer. Nou pei I evit katastrof menase par kovid. Nou premye lo rikord vaksinasyon dan lemond e nou lekonomi in nobou rebran. Travayer Seselwa partou dan pei in nobou retourn dan zot travay e sekter biznes in rebran avek

en gran soulazman. In annan nouvo lanfaz pou revwar permi travay pou etranze avek bi ki tou Seselwa ki oule travay i kapab ganny anploye premye.

An menm tan, plizyer proze in lanse pou donn loportinite Seselwa pou antre dan aktivite ekonomik. Rezilta sa bann linisyativ pou aparant dan bann lannen ki pe vini.

Gouvnanman in lans plizyer reform pou koup gaspiyaz. Plizyer lalwa in pase pou anpes koripsyon e komisyon anti-koripsyon limen in ganny ranfor-si. Sa pe donn finans gouvnanman en stabilite ki I pa ti zanmen annan.

Gouvnanman ti asir tou Seselwa ki zot pa pou perdi zot plas travay akoz sanzman e in tenir sa promes. Sa ki pe kriy viktimizasyon ozordi be kriy dan vid akoz I napa.



Gouvnanman pe travay dir lo son promes pou elimin drog danzere dan nou pei, e I annan rezilta deor. Lapolis in ganny en nouvo konfyans e zot pe pran zot responsabilite.

Enn an apre, nou lo bon semen.

# Eleksyon in fini ranplas revolisyon dan Sesel

22nd - 23rd - 24th October 2020

## Presidential Elections 2020

Wavel, John, Charles RAMKALWAN LINYON DEMOKRATIK SESELWA			54.9%	35,562
Danny, Antoine, Rollen FAURE UNITED SEYCHELLES			43.5%	28,178
Marie, Alain, Basil, Raoul ST ANGE ONE SEYCHELLES			1.6%	1,021
			100%	
<b>TOTAL VALID VOTES</b>		64,761	<b>TOTAL ELIGIBLE VOTERS</b>	
<b>TOTAL REJECTED VOTES</b>		1,256	74,634	
			<b>TOTAL VOTES CAST</b>	66,017

**O**ktob 2020 ti en mwan vremen istorik. Pou premye fwa dan listwar Sesel ti annan en sanzman gouvnanman atraver bwat vote. Pep Seselwa ti decide ki dorenavan sel fason pour annan sanzman politik dan sa pei se atraver eleksyon lib e zis. Annefe manifesto LDS i fer kler ki pou annan en lalwa ki

pou etabli klerman bann dat ki eleksyon pou ganny fer. Sa se pour anpese ki en prezidan i deklar en eleksyon ler li i anvi. Se dan sa fason ki en pei demokratik i fonksyonnen e LDS i angaze pour pous sa prosesis demokratik avek viger.

Par kont, parti ki dan lopezisyon ozordi pa'n zanmen annan pasyans

(kontinyasyon lo paz 2)

# Avek LDS, dimoun aze i dan bon lanmen

**D**an son manifesto pour eleksyon, latansyon ki LDS i atase avek dimoun aze i vremen kler. Ladan LDS i anvizaze ogmant pansyon sekirite sosyal an linny avek kou lavi e logmantasyon saler bann ki dan lanplwa. LDS pour osi fasilite ekstansyon domisil la fanmir pou permet bann ki pli zenn reste pros avek zot bann aze e donn zot soutyen neserer. LDS pour osi fasilite sekter prive investi dan bann proze pour donn swen lasante spesyalize bann dimoun aze.

Pour fasilite lenplimantasyon pli efektif polisi gouvrenman LDS vizavi bann dimoun aze e osi pour koup depans dan sa sitiasyon ekonomik sever, gouvrenman in pran desizyon pour aboli konsey dimoun aze e dimoun avek dezabilite e transfer zot direkteman anba minister lafanmir. Sa a permet minister donn zot latansyon direk. Sa i trakas US en kantite e zot pe kriy lasasen. Akoz?

Pour bokou lannen, zot in servi nou bann dimoun aze parey bann poupet politik e lazans dimoun aze ti ganny organize koman en ekstansyon parti SPPF/Parti Lepep/US. Annefe, zot ti

met lafreyer parmi nou bann dimoun aze e servi zot pour met presyon lo zot bann zanfane e pti zanfane ki ti ouvertman pa siport zot parti. Sa kalite 'black-mail' emosyonel in enn zot stratezi kle e sa in anmenn bokou divizyon dan bann fanmir Seselwa. An plis ki sa, pansyon sekirite sosyal pa ti depan lo abilite leta me lo fantezi Prezidan Rene. Tou le lannen i ti deklar 50 rounpi logmantasyon lo pansyon sekirite sosyal bann dimoun aze. Sete LDS ki ti lager bra kase pour demande ki pansyon sekirite sosyal i egal a saler minimonm. US ti oblize sede e ozordi tou dimoun aze i benefisyer avek en pansyon sekirite sosyal ekivalan a saler minimonm. Sak fwa saler minimonm pour ogmante, pansyon sekirite sosyal pour ogmante. Gouvrenman LDS pe osi ankouraz Seselwa pou antre dan lanplwa e kontribye anver fon pansyon pour zot kapab garanti en dezyenm pansyon ler zot ariv lazretret. LDS i annan en vizyon a lon term pour nou trwazyenm-az; sorti lo sa politik depandans lo welfer e retir logmantasyon pansyon sekirite sosyal koman en labwet politik pour politisyen servi.

US pe kontinyen tret bann dimoun aze koman poupet politik e zot napa laont. Zot pe sey fer dimoun aze konpran pou dir Msye Rene ti toulezan donn zot en 50 rounpi e zot pa pou vwar Msye Ramkalawan fer parey. Zot in oubliye pou dir dimoun aze i konn konte e si zot ti ankor pe esper 50 rounpi tou le lannen, zot pansyon ozordi ti pou ankor mwens ki saler minimonm.

Kanpanny politik bonmarse US pe osi target dimoun avek dezabilite. Zot memwar i kourt. Sete LDS ki'n garanti ki dimoun avek dezabilite i annan en reprezantasyon dan Lasanble Nasyonal. Onorab Naddy Zialor pe fer en tre bon travay e i konpran tre byen mannyer US in servi zot dan leparse. Apre tou, i ti enn zot menm. Si in sote savedir zafer pa ti bon.

## Eleksyon...

pour esper en laviktwar elektoral avan ki zot kapab gouvren pei. Zot in prese e dan zot prese zot in swazir vyolans koman zot mwayen prensipal pou ariv opouvwar. Zot in met bonm, dife e finalman pran pei avek zarm tandis ki LDS e son predeserer in toultan adopte en konportman tre sivilize. Zot in pasyante e apre bokou lannen lalit arive konvenk Seselwa pou dir zot lavenir i garanti anba ladministrasyon en gouvrenman LDS.

Sa ki tre kler e evidan se lefe ki US pa kapab aksepte en lot parti politik opouvwar Sesel. Nouvo ladministrasyon pa ti ni ankor fini etabli zot 'State House' e lopolizasyon ti deza pe koz lo protestasyon anvil. Osito ki sitiasyon kovid-19 in permet zot desann anvil, zot in fer li anba parasol linyon travayer. Ki pli sagrinan ankor se ki US i sitan atoufer ki zot pe demann dimoun pou anrezistre koman manm linyon pou kapab desann anvil pou proteste. Sa latitud i sagrinan e regretab. Tou sitwayen i annan drwa proteste pou fer tande zot lavwa me protestasyon i vin en danze ler lentansyon i malisyer. US in toultan servi protestasyon pou fer revolisyon: zot krwar dan sanzman radikal dan zot faver. I paret ki menm si Seselwa in dir non a revolisyon e wi a eleksyon, bann lider lopolizasyon pe zwe sourd.

## Nou pa dormi lo menm lili me nou viv dan menm pei

**L**opozisyon pe fer tapaz e rabas keksoz ki nou tou nou konnen. Zot pe esey fer kler ki zot pa dormi lo menm lili avek LDS. Be lekel ki pa konn sa? LDS avek US i parey delwil avek delo; zot pa melanze pour le senp rezon ki enn i annan en azanda ouver e lot i travay an misouk. Zot kandida prezidansyel dan dernyen eleksyon ti kriy 'koste' me limenm li ki ti deswit deklar ki i tro okipe e napa letan pour dialoge avek lopolizasyon sa lepok. Apre ki LDS in ganny eleksyon, LDS in 'koste' e envit zot pou partisip dan progre Sesel me zot in dekile. Depi zour zot in perdi eleksyon, zot nepli oule koste pour byennet Sesel. Zot stratezi in sanze. I annan zis en keksoz ki zot oule. Sa se retir gouvrenman LDS o-pouvwar.

Zot annan drwa fer sa me zot bezwen esper manda konstitisyonnal sa ladministrasyon fini dan ankor 4-an e apre konteste en eleksyon. Ler zot perdi, zot pou bezwen esey ankor dan en lot 5-an. Antretan, zot bezwen annan pasyans.

Par kont, ler US i deklar ki menm pour lanmour Sesel zot pa pour kapab koste avek LDS, sa i enkyetan. I vedir ki US i ankor krwar ki zot lentere i pas avan lentere nasyonal. Zot in toultan krwar ki san zot, Sesel pa pou egziste. Sa dernyen eleksyon in anvoy zot en mesaz byen kler pou dir Seselwa in fatigue avek sa latitud. Zot bezwen osi konpran pou dir sa pep pa pou zannen siport sa kalite azanda ankor. Antretan, nou obzerv zot pas dan bin listwar dan en fason ase dramatik.